

Brussell, 26 ta' Mejju 2026
(OR. en)

9725/26

**Fajl Interistituzzjonali:
2026/0121 (NLE)**

**FISC 196
ECOFIN 676
ENER 283**

NOTA TA' TRAŻMISSJONI

minn:	Is-Segretarju Ġenerali tal-Kummissjoni Ewropea, iffirmata mis-Sa Martine DEPREZ, Direttur
data meta waslet:	22 ta' Mejju 2026
lil:	Is-Sa Thérèse BLANCHET, Segretarju Ġenerali tal-Kunsill tal-Unjoni Ewropea
Nru dok. Cion:	COM(2026) 244 final
Suġġett:	Proposta għal DEĊIŻJONI TA' IMPLIMENTAZZJONI TAL-KUNSILL li tawtorizza lill-Ġermanja tapplika rata mnaqqsa ta' tassazzjoni fuq l-elettriku fornut direttament lil bastimenti rmiġġati f'port, f'konformità mal-Artikolu 19 tad-Direttiva 2003/96/KE

Id-delegazzjonijiet isibu mehmuż id-dokument COM(2026) 244 final.

Mehmuż: COM(2026) 244 final



IL-KUMMISSJONI
EWROPEA

Brussell, 22.5.2026
COM(2026) 244 final

2026/0121 (NLE)

Proposta għal

DEĊIŻJONI TA' IMPLIMENTAZZJONI TAL-KUNSILL

li tawtorizza lill-Ġermanja tapplika rata mnaqqsa ta' tassazzjoni fuq l-elettriku fornut direttament lil bastimenti rmiġġati f'port, f'konformità mal-Artikolu 19 tad-Direttiva 2003/96/KE

MEMORANDUM TA' SPJEGAZZJONI

1. KUNTEST TAL-PROPOSTA

• Raġunijiet u objettivi tal-proposta

It-tassazzjoni fuq il-prodotti tal-enerġija u fuq l-elettriku fl-Unjoni hija regolata bid-Direttiva tal-Kunsill 2003/96/KE tas-27 ta' Ottubru 2003 li tirriforma l-istruttura tal-Komunità dwar tassazzjoni fuq prodotti ta' enerġija u elettriku ¹ (id-“Direttiva dwar it-Tassazzjoni fuq l-Enerġija” jew id-“Direttiva”).

Skont l-Artikolu 19(1) tad-Direttiva, flimkien mad-dispożizzjonijiet stabbiliti b'mod partikolari fl-Artikoli 5, 15 u 17 ta' din id-Direttiva, il-Kunsill, filwaqt li jaġixxi b'mod unanimu fuq proposta tal-Kummissjoni, jista' jawtorizza lil kwalunkwe Stat Membru biex jintroduci eżenzjonijiet jew tnaqqis ulterjuri fil-livell tat-tassazzjoni għal kunsiderazzjonijiet politiċi speċifiċi.

Bis-saħħa tad-Deciżjoni ta' Implimentazzjoni tal-Kunsill (UE) 2020/1436 tas-7 ta' Ottubru 2020² (ippreċeduta mid-Deciżjoni ta' Implimentazzjoni tal-Kunsill 2014/722/UE tal-14 ta' Ottubru 2014³ u d-Deciżjoni ta' Implimentazzjoni tal-Kunsill 2011/445/UE tat-12 ta' Lulju 2011⁴), il-Ġermanja diġà giet awtorizzata biex tapplika rata mnaqqa ta' tassazzjoni fuq l-elettriku għall-elettriku fornut direttament lill-bastimenti, għajr id-dgħajjes għall-użu privat jew għad-divertiment⁵, irmiġġati fil-portijiet (“elettriku mix-xatt”).

L-objettiv ta' din il-proposta huwa li testendi dik l-awtorizzazzjoni, kif mitlub mill-Ġermanja, minhabba li d-deroga kurrenti tiskadi fil-31 ta' Diċembru 2025.

Permezz ta' ittra datata s-26 ta' Awwissu 2025, l-awtoritajiet Ġermaniżi informaw lill-Kummissjoni bl-intenzjoni tagħhom li jestendu l-miżura kurrenti sal-31 ta' Diċembru 2029. Informazzjoni addizzjonali giet ipprovduta permezz ta' ittra datata t-23 ta' Jannar 2026.

Il-Ġermanja qed tfittex li gġedded l-awtorizzazzjoni biex tapplika rata tat-taxxa mnaqqa ta' EUR 0,50/MWh għall-forniment tal-elettriku mix-xatt lil bastimenti⁶ li joperaw esklużivament għal skopijiet kummerċjali fil-baħar u fl-ilmijiet interni tal-Unjoni (inkluż is-

¹ ĠU L 283, 31.10.2003, p. 51, ELI: <http://data.europa.eu/eli/dir/2003/96/oj>

² Id-Deciżjoni ta' Implimentazzjoni tal-Kunsill (UE) 2020/1436 tat-12 ta' Ottubru 2020 li tawtorizza lill-Ġermanja tapplika rata mnaqqa ta' tassazzjoni fuq l-elettriku pprovdut direttament lil bastimenti rmiġġati f'port, f'konformità mal-Artikolu 19 tad-Direttiva 2003/96/KE (ĠU L 331, 7.10.2020, p. 30, ELI: http://data.europa.eu/eli/dec_impl/2020/1436/oj) b'rabta mar-Rettifika tad-Deciżjoni ta' Implimentazzjoni tal-Kunsill (UE) 2020/1436 tat-12 ta' Ottubru 2020 li tawtorizza lill-Ġermanja tapplika rata mnaqqa ta' tassazzjoni fuq l-elettriku pprovdut direttament lil bastimenti rmiġġati f'port, f'konformità mal-Artikolu 19 tad-Direttiva 2003/96/KE (ĠU L 342, 16.10.2020, p. 31, ELI: http://data.europa.eu/eli/dec_impl/2020/1436/corrigendum/2020-10-16/oj)

³ ĠU L 300, 18.10.2014, p. 55

⁴ ĠU L 191, 22.07.2011, p. 22

⁵ It-terminu “dgħajsa għall-użu privat jew għad-divertiment” huwa definit fit-tieni subparagrafu tal-Artikolu 14(1)(c) tad-Direttiva 2003/96/KE

⁶ Identifikati fit-talba bhala l-bastimenti, id-dgħajjes u t-tagħmir li jzomm f'wiċċ l-ilma kollha mhaddma b'magna koperti mill-Kapitolu 89 tan-Nomenklatura Magħquda.

sajd)⁷. Dan l-ammont huwa ugwali għar-rata minima ta' tassazzjoni fuq l-elettriku għall-użu kummerċjali kif stipulat fid-Direttiva.

Il-perjodu ta' validità mitlub huwa mill-1 ta' Jannar 2026 sal-31 ta' Diċembru 2029. Dan ikompli d-deroga kurrenti u huwa fil-perjodu massimu permess mill-Artikolu 19 tad-Direttiva dwar it-Tassazzjoni fuq l-Energija.

Dan it-tnaqqis huwa intiż biex ikompli jagħti inċentiv ekonomiku għall-vararu l-użu tal-elettriku mix-xatt sabiex jonqos it-tniġġis tal-arja fil-bliet portwarji, titjeb il-kwalità tal-arja lokali u jitnaqqas l-istorbju għall-benefiċċju tas-saħħa tal-abitanti.

Il-miżura li għandha tiġi applikata mill-Ġermanja għandha wkoll l-objettiv li tnaqqas l-impatt ambjentali tat-trasport fuq l-ilma.

Permezz tal-miżura li qed titlob, il-Ġermanja trid tkompli toffri inċentiv għall-użu tal-elettriku mix-xatt li hija meqjusa bħala alternattiva li tniġġes inqas mill-ġenerazzjoni tal-elettriku abbord il-bastimenti rmiġġati f'port. Kif indikat fit-talba, ir-rata standard tat-taxxa fuq l-elettriku fil-Ġermanja hija ta' EUR 20,50/MWh. It-tnaqqis tat-taxxa bħalissa huwa ta' EUR 20,00/MWh. Dan ifisser li l-benefiċjarji jintalbu jhallsu r-rata minima tat-taxxa tal-UE għall-elettriku applikabli skont id-Direttiva dwar it-Tassazzjoni fuq l-Energija ta' EUR 0,50/MWh (kif speċifikat fl-Artikolu 10(1) u fit-Tabella C tal-Anness I, għall-użu kummerċjali). Il-Ġermanja tippermetti li l-benefiċċju fuq it-taxxa jiġi pprovdut bħala rata tat-taxxa mnaqqsa imposta mal-forniment (li teħtieġ permess), jew bħala rifużjoni tat-taxxa.

Min-naħa l-oħra, skont l-Artikolu 14(1)(c) tad-Direttiva dwar it-Tassazzjoni fuq l-Energija, l-Istati Membri jridu jeżentaw il-prodotti tal-enerġija użati għall-produzzjoni tal-elettriku abbord il-bastimenti rmiġġati fil-portijiet. Jistgħu jagħmlu dan ukoll jekk l-elettriku jiġi prodott abbord bastimenti għan-navigazzjoni fuq il-passaġġi fuq l-ilma interni f'konformità mal-Artikolu 15(1)(f) tad-Direttiva. Il-Ġermanja kkonfermat li hija ttrasponiet din l-aħħar eżenzjoni fakultattiva.

L-awtoritajiet Ġermaniżi indikaw li t-tnaqqis fit-taxxa japplika għall-bastimenti kollha għajr id-dgħajjes għall-użu privat jew għad-divertiment, jiġifieri li l-bastimenti kollha involuti fin-navigazzjoni kummerċjali, irrispettivament mid-daqs jew mill-bandiera li jtajru, jistgħu jibbenefikaw mit-tnaqqis fit-taxxa. Madankollu, ma hemm l-ebda obbligu għall-bastimenti li jużaw l-elettriku mix-xatt.

Kif indikat fit-talba, fl-2024, total ta' 28 kumpanija talbu l-ħelsien mit-taxxa. Barra minn hekk, il-Flotta Navali Federali Ġermaniża hija fornuta b'elettriku mix-xatt fi tmien siti. Fil-Ġermanja jeżistu iktar minn 400 faċilità tal-elettriku mix-xatt fissi jew mobbli f'irmiġġi fil-portijiet tal-baħar u f'dawk interni. F'50 port tal-baħar u tal-ilmijiet interni (addizzjonali), il-faċilitajiet max-xatt jew huma ppjanati jew qed jinbnew.

Bħala stima tan-nefqa tat-taxxa mill-miżura, l-awtoritajiet Ġermaniżi kkalkolaw it-telf tad-dhul mit-taxxa bbażat fuq l-ammont ta' elettriku kkonsmat għall-benefiċċju u għall-ammont tal-vantaġġ. Il-ħelsien mit-taxxa bħalissa jammonta għal EUR 20,00/MWh (ir-rata standard tat-taxxa, kif imsemmi qabel, hija ta' EUR 20,50/MWh).

⁷ Kif speċifikat fil-liġi nazzjonali, il-miżura ma għandhiex tapplika għall-elettriku mix-xatt fornuta lill-bastimenti ta' fuq l-ilma matul il-waqfa tagħhom f'tarzna.

Fl-2024, madwar 74,100 MWh ta' elettriku jew ġie fornut bir-rata preferenzjali jew ibbenefika minn ħelsien mit-taxxa. Dan irriżulta f'telf ta' dħul mit-taxxa għall-2024 li jammonta għal madwar EUR 1,48 miljun.

Il-Ġermanja talbet li l-awtorizzazzjoni tingħata sal-31 ta' Diċembru 2029, li tibda mill-1 ta' Jannar 2026, mingħajr interruzzjoni tad-deroga kurrenti u mingħajr ma jinqabeż il-perjodu massimu indikat fl-Artikolu 19(2) tad-Direttiva.

Bit-tnaqqis fit-taxxa, il-Ġermanja trid tipprovdi inċentiv għall-operaturi tal-bastimenti biex jużaw l-elettriku mix-xatt sabiex jitnaqqsu l-emissjonijiet u sabiex jitnaqqas l-istorbju fl-ajru mill-kombustjoni tal-fjuwils minn bastimenti rmiġġati, kif ukoll l-emissjonijiet tas-CO₂. L-applikazzjoni ta' rata tat-taxxa mnaqqsa ssahħaħ il-kompetittività tal-elettriku mix-xatt meta mqabbla mal-ħruq tal-fjuwils tal-bastimenti abbord, li huwa eżentat mit-tassazzjoni tas-sisa fuq l-enerġija.

L-awtoritajiet Ġermaniżi jqisu li l-iskema tissodisfa l-kundizzjonijiet tal-Artikolu 44 tar-Regolament tal-Kummissjoni 651/2014/UE li jiddikjara li ċerti kategoriji ta' għajnuma huma kompatibbli mas-suq intern skont l-Artikoli 107 u 108 tat-Trattat⁸. Għalhekk, l-awtoritajiet Ġermaniżi ma nnotifikawx formalment lill-Kummissjoni dwar l-iskema iżda minflok baġtu sommarju tal-informazzjoni dwar l-iskema permezz tas-sistema elettronika ta' notifika tal-Kummissjoni bħala parti mill-obbligu ta' rapportar tagħhom meħtieġ skont l-Artikolu 11 tar-Regolament tal-Kummissjoni 651/2014/UE fl-1 ta' Lulju 2024⁹.

- **Konsistenza mad-dispożizzjonijiet eżistenti fil-qasam ta' politika kkonċernat**

It-tassazzjoni tal-elettriku hija regolata mid-Direttiva 2003/96/KE, b'mod partikolari l-Artikolu 10. L-Artikolu 14(1)(c) jipprevedi eżenzjoni obligatorja mit-taxxa fuq l-elettriku prodott abbord inġenju. L-Artikoli 5, 15 u 17 jipprevedu l-possibilità għall-Istati Membri li japplikaw divrenzjar tat-taxxi, inklużi eżenzjonijiet u tnaqqis, għal ċerti użi tal-elettriku. Madankollu, fil-verità, dawn id-dispożizzjonijiet ma jipprevedux taxxa mnaqqsa għall-elettriku mix-xatt.

Dispożizzjonijiet skont id-Direttiva dwar it-Tassazzjoni fuq l-Enerġija

L-ewwel subparagrafu tal-Artikolu 19(1) tad-Direttiva jaqra kif ġej:

Flimkien ma dawn id-dispożizzjonijiet msemija fl-Artikoli ta' qabel, b'mod partikolari l-Artikoli 5, 15 u 17, il-Kunsill, li jaġixxi b'mod unanimu fuq xi proposta tal-Kummissjoni, jista' jawtorizza lil kwalunkwe Stat Membru biex jintroduci iktar eżenzjonijiet u tnaqqis għall-konsiderazzjonijiet politiki speċifiċi.

Permezz tat-tnaqqis fit-taxxa inkwistjoni, l-awtoritajiet Ġermaniżi qed isegwu l-oġettiv li jkomplu jippromwovu mod li jaġħmel inqas ħsara lill-ambjent għall-bastimenti biex jiġisodisfaw il-ħtiġijiet tagħhom tal-elettriku waqt li jkunu rmiġġati fil-portijiet, u b'hekk itejbu l-kwalità tal-arja lokali u jnaqqsu l-istorbju.

⁸ ĠU L 187, 26.6.2014, p. 1

⁹ Stromsteuerermäßigung auf direkt am Liegeplatz im Hafen an Schiffe gelieferten elektrischen Strom (landseitige Elektrizität) [BMF, Zoll], is-sommarju tal-informazzjoni li ntbagħat lill-Kummissjoni permezz tas-sistema elettronika ta' notifika tal-Kummissjoni fl-01.07.24, <https://competition-cases.ec.europa.eu/cases/SA.114829>.

Il-Kummissjoni diġà rakkomandat l-użu tal-elettriku mix-xatt bħala alternattiva għall-generazzjoni tal-elettriku abbord bastimenti rmiġġati, u b'hekk irrikonoxxiet il-vantaġġi ambjentali tagħha¹⁰.

Bħalissa r-rata standard għall-elettriku hija ta' EUR 20,50/MWh, filwaqt li l-benefiċċju ta' taxxa huwa ta' EUR 20,00/MWh. Għalhekk, il-benefiċċjarji huma mitluba jhallsu r-rata minima tat-taxxa fuq l-elettriku tal-UE ta' EUR 0,50/MWh skont id-Direttiva dwar it-Taxxa fuq l-Energija. Għaldaqstant, dan jista' jkompli jikkontribwixxi għall-oġġettiv ta' politika ddikjarat.

Il-possibilità li jkun permess trattament favorevoli ta' taxxa fuq l-elettriku mix-xatt tista' tkun prevista skont l-Artikolu 19 tad-Direttiva peress li l-għan tagħha huwa li tippermetti lill-Istati Membri jintroduċu eżenzjonijiet jew tnaqqis ulterjuri għal kunsiderazzjonijiet speċifiċi tal-politika.

Il-Ġermanja talbet li l-miżura tapplika għal durata fil-perjodu massimu permess mill-Artikolu 19(2), jiġifieri 4 snin. Fil-prinċipju, il-miżura trid tibqa' fis-seħh għal perjodu twil biżżejjed biex ikollha impatt pożittiv fuq id-deċiżjonijiet ta' investiment għal investimenti f'faċilitajiet tal-elettriku mix-xatt mill-operaturi tal-port, u f'tagħmir abbord mill-operaturi tal-bastimenti.

Madankollu, jenħteġ li d-deroga ma ddgħajjix l-iżviluppi futuri tal-qafas legali eżistenti u għandha tqis ir-reviżjoni li għadha għaddejja tad-Direttiva dwar it-Tassazzjoni fuq l-Energija u l-adozzjoni possibbli mill-Kunsill ta' att legali bbażat fuq il-proposta tal-Kummissjoni għar-riformulazzjoni tad-Direttiva dwar it-Tassazzjoni fuq l-Energija¹¹.

B'mod partikolari, bħala parti mir-riformulazzjoni proposta tad-Direttiva dwar it-tassazzjoni fuq prodotti tal-enerġija u l-elettriku, il-Kummissjoni, fost l-oħrajn, ipprevediet li l-Istati Membri kollha japplikaw eżenzjonijiet, eżenzjonijiet parzjali jew tnaqqis fil-livell ta' tassazzjoni fuq l-elettriku fornut direttament lill-bastimenti rmiġġati fil-portijiet, sabiex tneġġegħ l-iżvilupp u l-użu tiegħu.

F'dawn iċ-ċirkostanzi, jidher xieraq li tingħata l-awtorizzazzjoni għall-perjodu inkwistjoni.

Regoli dwar l-għajjnuna mill-Istat

Ir-rata ta' taxxa mnaqqsa ta' EUR 0,50 għal kull MWh prevista mill-awtoritajiet Ġermaniżi hija ugwali għal-livell minimu ta' tassazzjoni fuq l-elettriku tal-UE għall-użu kummerċjali skont l-Artikolu 10 tad-Direttiva 2003/96/KE.

L-Artikolu 44 tar-Regolament tal-Kummissjoni 651/2014/UE, jistabbilixxi l-kundizzjonijiet li taħthom, l-għajjnuna fil-forma ta' tnaqqis fit-taxxi ambjentali li jissodisfaw il-kundizzjonijiet tad-Direttiva 2003/96/KE, tista' tiġi eżentata mir-rekwiżit ta' notifika ta' għajjnuna mill-Istat.

L-awtoritajiet Ġermaniżi jindikaw li l-iskema kurrenti u l-iskemi preċedenti għaliha jissodisfaw il-kundizzjonijiet tal-Artikolu 44 tar-Regolament tal-Kummissjoni 651/2014/UE. Għalhekk, l-iskema ma gietx innotifikata lill-Kummissjoni. Madankollu, fl-1 ta' Lulju 2024,

¹⁰ Ir-Rakkomandazzjoni tal-Kummissjoni 2006/339/KE tat-8 ta' Mejju 2006 dwar il-promozzjoni tal-elettriku mill-art għall-użu mill-bastimenti sorguti fil-portijiet tal-Komunità (ĠU L 125, 12.5.2006).

¹¹ COM/2021/563 final: Proposta għal Direttiva tal-Kunsill li tirriforma l-istruttura tal-Unjoni dwar tassazzjoni fuq prodotti tal-enerġija u l-elettriku (riformulazzjoni).

il-Ġermanja bagħtet is-sommarju tal-informazzjoni permezz tas-sistema ta' notifika elettronika tal-Kummissjoni kif meħtieġ skont l-Artikolu 11 tar-Regolament tal-Kummissjoni 651/2014/UE.

Il-proposta għal deċiżjoni ta' implimentazzjoni tal-Kunsill ma tippregudikax l-obbligu li l-Istat Membru jiżgura konformità mar-regoli dwar l-għajnuna mill-Istat. Il-proposta għal deċiżjoni ta' implimentazzjoni tal-Kunsill hija wkoll mingħajr preġudizzju għall-obbligu tal-Istat Membru li jinnnotifika l-għajnuna lill-Kummissjoni qabel ma jimplementaha, skont l-Artikolu 108(3) tat-TFUE, jekk l-għajnuna l-għdida ma tkunx koperta mir-Regolament tal-Kummissjoni 651/2014/UE.

- **Konsistenza ma' politiki oħra tal-Unjoni**

Politika dwar l-ambjent u t-tibdil fil-klima

Il-miżura mitluba tikkonċerna prinċipalment il-politika tal-UE dwar l-ambjent u t-tibdil fil-klima. Peress li l-miżura se tgħin biex jitnaqqas il-ħruq abbord tal-fjuwils tal-bastimenti fil-portijiet, hija se tikkontribwixxi għall-objettiv li titjeb il-kwalità tal-arja lokali u jitnaqqas l-istorbju. Id-Direttiva 2008/50/KE dwar il-Kwalità tal-Arja fl-Ambjent¹² tirrikjedi lill-Istati Membri jiżguraw li l-livelli ta' bosta mis-sustanzi li jniġġsu l-arja jinżammu taħt il-valuri ta' limitu, il-valuri fil-mira u l-istandards l-oħrajn tal-kwalità tal-arja stabbiliti f'din id-Direttiva. Dan ifisser li l-Istati Membri huma meħtieġa jsibu soluzzjonijiet għal problemi bħall-emissjonijiet ta' bastimenti rmiġġati fil-portijiet fejn dan ikun rilevanti. Huwa konċepibbli li fil-portijiet fejn jeżistu dawn il-problemi, l-użu tal-elettriku mix-xatt se jiġi mheġġeġ ulterjorment bhala aspekk wieħed tal-istrateġija ġenerali dwar il-kwalità tal-arja. L-użu tal-elettriku mix-xatt huwa mheġġeġ ukoll taħt id-Direttiva (UE) 2016/802¹³ li tirregola l-kontenut tal-kubrit fi fjuwils marini.

Billi testendi l-miżura mitluba, il-Ġermanja għandha l-intenzjoni li tkompli tincentiva l-użu tal-elettriku mix-xatt bhala alternattiva iktar favur l-ambjent għall-ġenerazzjoni tal-elettriku abbord il-bastimenti waqt li jkun rmiġġati f'port.

Kif jenfasizzaw l-awtoritajiet Ġermaniżi, l-użu tal-elettriku mix-xatt minflok il-ġeneraturi abbord jista' jirriżulta f'emissjonijiet iktar baxxi ta' sustanzi li jniġġsu l-arja, bħad-diossidi tan-nitroġenu u tal-kubrit, materja partikolata fina u metalli tqal, kif ukoll fi tnaqqis sinifikanti fit-tniġġis akustiku f'xi każijiet. Minħabba li mill-2030 'il quddiem se japplikaw valuri ta' limitu tal-kwalità tal-arja iktar stretti¹⁴, l-elettriku mix-xatt tista' tkun mistennija li tiehu iktar importanza bhala miżura għat-tnaqqis tal-emissjonijiet.

L-użu ta' konnessjonijiet tal-elettriku mix-xatt mhux biss se jnaqqas is-sustanzi li jniġġsu, il-materja partikolata u n-nugrufun fl-ajru iżda x'aktarx li jwassal ukoll għal tnaqqis fl-emissjonijiet tas-CO₂. Dan għaliex it-taħlita tal-elettriku mill-grilja fuq ix-xatt fil-Ġermanja hija inqas intensiva fil-karbonju mill-elettriku prodott abbord permezz tal-ħruq tal-fjuwils tal-

¹² Id-Direttiva 2008/50/KE tal-Parlament Ewropew u tal-Kunsill tal-21 ta' Mejju 2008 dwar il-kwalità tal-arja fl-ambjent u arja iktar nadifa għall-Ewropa (ĠU L 152, 11.6.2008, p. 1).

¹³ Id-Direttiva (UE) 2016/802 tal-Parlament Ewropew u tal-Kunsill tal-11 ta' Mejju 2016 dwar tnaqqis tal-kontenut tal-kubrit f'ċerti karburanti likwidi (ĠU L 132, 21.5.2016, p. 58).

¹⁴ Id-Direttiva (UE) 2024/2881 tal-Parlament Ewropew u tal-Kunsill tat-23 ta' Ottubru 2024 dwar il-kwalità tal-arja ambjentali u arja iktar nadifa għall-Ewropa (tfassil mill-għdid) (GU L, 2024/2881, 20.11.2024)

bastimenti, minhabba effiċjenza oghla tas-sistema tal-enerġija u d-differenza fil-fjuwils tal-input użati.

Data speċifika pprovduta mill-port ta' Hamburg għall-2024 tissuġġerixxi li l-iffrankar tal-emissjonijiet li ġej jista' jinkiseb billi tinxtara elettriku mix-xatt esklużivament minn sorsi alternattivi tal-enerġija:

- 4,327 g CO₂ t/a,
- 78,9 g SO_x t/a,
- 2,6 g NO_x t/a, u
- 1,2 PM t/a.

Il-politika dwar l-enerġija

Il-miżura hija konformi mar-Regolament (UE) 2023/1804 tat-13 ta' Settembru 2023¹⁵ dwar il-varar ta' infrastruttura ta' fjuwils alternattivi u li jhassar id-Direttiva 2014/94/UE¹⁶. Dan ir-Regolament jindirizza l-kwistjoni tal-installazzjoni ta' faċilitajiet għall-provvista tal-elettriku mix-xatt f'portijiet fejn hemm domanda għal tali faċilitajiet u l-kostijiet ma humiex sproporzjonati għall-benefiċċji, inklużi l-benefiċċji ambjentali. Miżura simili ġiet ivvalutata wkoll bħala li tikkontribwixxi għall-ilħuq tal-oġġettivi tal-politiki u tal-leġiżlazzjoni tal-Unjoni li għandhom l-għan li jnaqqsu l-impronta ambjentali tat-trasport marittimu u li jgħinu fl-iżvilupp ta' ċerti attivitajiet ekonomiċi skont l-Artikolu 107(3)(c) tat-TFUE¹⁷.

Raġuni ewlenija għall-pożizzjoni kompetittiva mhux favorevoli tal-elettriku mix-xatt hija l-fatt li l-elettriku prodott abbord il-bastimenti waqt li jkunu fil-portijiet marittimi, bħalissa jgawdi minn eżenzjoni shiħa mit-taxxa. Mhux talli l-fjuwil tal-bastimenti li jinħaraq biex jiġġenera l-elettriku huwa eżentat mit-tassazzjoni, li jikkorrispondi għas-sitwazzjoni normali skont l-Artikolu 14(1)(a) tad-Direttiva 2003/96/KE, talli l-elettriku nnifsu prodott abbord il-bastimenti huwa eżentat ukoll¹⁸. Minkejja li l-eżenzjoni tal-aħhar tidher li hija diffiċli biex tigi rrikonċiljata mal-oġġettivi ambjentali tal-Unjoni, din hija kwistjoni ta' prattikabbiltà. Fil-fatt, it-tassazzjoni fuq l-elettriku prodott abbord tkun teħtieġ dikjarazzjoni mingħand sid il-bastiment – ħafna drabi stabbilit f'pajjiż terz – jew mingħand l-operatur tal-ammont ta' elettriku kkonsmat. Fid-dikjarazzjoni jkollhom jiddeterminaw ukoll il-porzjon tal-elettriku kkonsmat fl-ibħra territorjali tal-Istat Membru fejn tkun dovuta t-taxxa. Dan johloq piż amministrattiv enormi għas-sidien tal-bastimenti jekk ikollhom jagħmlu tali dikjarazzjonijiet għall-ibħra territorjali ta' kull Stat Membru kkonċernat. Kunsiderazzjonijiet analogi japplikaw għan-navigazzjoni interna u għat-trattament fakultattiv tat-taxxa f'konformità mal-Artikolu 15(1)(f) tad-Direttiva, li hija implimentata mill-Ġermanja. Minhabba l-eżenzjoni tar-rotta fossili tal-generazzjoni tal-elettriku abbord il-bastimenti, hemm ġustifikazzjoni biex ma tiġix penalizzata l-alternattiva tal-elettriku mix-xatt li tniġġes inqas billi l-Ġermanja tithalla tkompli tapplika rata mnaqqsa ta' tassazzjoni.

Politika dwar it-trasport

¹⁵ ĠU L 234, 22.9.2023, p. 1.

¹⁶ ĠU L 307, 28.10.2014, p. 1

¹⁷ Id-Deciżjoni tal-Kummissjoni C(2024) 3934 final tas-17.6.2024 fil-Kawża dwar l-għajnuna mill-Istat SA.105117 (ĠU C/2024/5376, 3.9.2024).

¹⁸ L-Artikolu 14(1)(c) tad-Direttiva 2003/96/KE.

Il-miżura hija konformi mar-Rakkomandazzjoni tal-Kummissjoni 2006/339/KE dwar il-promozzjoni tal-elettriku mill-art għall-użu mill-bastimenti sorguti fil-portijiet tal-Unjoni¹⁹ u mal-Iskopijiet strateġiċi u r-rakkomandazzjonijiet għall-politika tat-trasport marittimu tal-UE tal-Komunikazzjoni mill-Kummissjoni²⁰.

Barra minn hekk, f'konformità mar-Regolament (UE) 2023/1805 tal-Parlament Ewropew u tal-Kunsill tat-13 ta' Settembru 2023 dwar l-użu ta' karburanti rinnovabbli u b'livell baxx ta' emissjonijiet tal-karbonju fit-trasport marittimu, u li jemenda d-Direttiva 2009/16/KE²¹, mill-2030 'il quddiem, il-bastimenti kklassifikati bhala bastimenti tal-kruċiera, laneċ u bastimenti tal-kontejners ta' iktar minn 5,000 tunnellaġġ gross huma meħtieġa jużaw sistemi ta' Provvista tal-elettriku mix-xatt, ħlief f'kazijiet fejn teknoloġija b'emissjonijiet żero tkun disponibbli għalihom.

Is-suq intern u l-kompetizzjoni ġusta

Fir-rigward tas-suq intern u tal-kompetizzjoni ġusta, il-miżura tnaqqas biss id-distorsjoni eżistenti fit-taxxa bejn żewġ sorsi tal-elettriku f'kompetizzjoni bejniethom għad-dgħajjes irmiġġati, jiġifieri l-ġenerazzjoni abbord u l-elettriku mix-xatt, li hija kkawżata mill-eżenzjoni tat-taxxa għall-fjuwils tal-bastimenti.

L-awtoritajiet Ġermaniżi josservaw li l-benefiċċju ta' taxxa għall-elettriku mix-xatt ma jagħti l-ebda vantaġġ lill-operaturi tal-bastimenti li jibbenefikaw minnha, u dan jista' jfixkel is-suq intern. Is-sostituzzjoni tal-elettriku mix-xatt bl-elettriku prodott fuq il-bastimenti nfushom ma għandha l-ebda effett ta' ffrankar. Il-kostijiet tal-elettriku mix-xatt fil-Ġermanja bħalissa huma oġhla mill-kostijiet tal-elettriku awtoġġenerat, anke meta jitqiesu l-vantaġġi tat-taxxa.

Barra minn hekk, l-aċċess għall-elettriku mix-xatt se jkun disponibbli għall-bastimenti kkonċernati irrispettivament mill-bandiera tagħhom. Dan mhux se jwassal biex l-operaturi ekonomiċi nazzjonali jirċievu trattament tat-taxxa iktar vantaġġuż mill-kompetituri tagħhom minn Stati Membri oħra tal-UE.

Rigward il-kompetizzjoni bejn il-portijiet, kwalunkwe impatt potenzjali fuq il-kummerċ bejn l-Istati Membri li jista' jirriżulta jekk il-bastimenti jbiddu r-rotot tagħhom minhabba l-possibbiltà ta' konsum ta' elettriku mix-xatt b'rata ta' taxxa mnaqqsa, jista' jkun mistenni li se jkun negligibbli. Kif iddikjarat hawn fuq, minkejja t-tnaqqis fit-taxxa l-użu tal-elettriku mix-xatt ma huwiex probabbli li jsir iktar ekonomiku mill-ġenerazzjoni abbord, għall-inqas fuq terminu qasir. Għalhekk, dan it-tnaqqis fit-taxxa għall-elettriku mix-xatt lanqas ma huwa probabbli li jfixkel b'mod sinifikanti l-kompetizzjoni bejn il-portijiet billi jwassal lill-bastimenti biex ibiddu l-itinerarju tagħhom minhabba d-disponibbiltà ta' din l-għażla.

L-awtoritajiet Ġermaniżi jargumentaw li fatturi oħra (bħat-tip ta' bastiment u merkanzija, il-konnessjonijiet maż-żoni interni disponibbli u fatturi ekonomiċi oħra) għandhom rwol fl-għażla tal-portijiet. Is-sempliċi disponibbiltà tal-elettriku mix-xatt ma tidhirx li hija deċiżiva.

¹⁹ Ir-Rakkomandazzjoni tal-Kummissjoni 2006/339/KE tat-8 ta' Mejju 2006 dwar il-promozzjoni tal-elettriku mill-art għall-użu mill-bastimenti sorguti fil-portijiet tal-Komunità (ĠU L 125, 12.5.2006)

²⁰ Il-Komunikazzjoni mill-Kummissjoni lill-Parlament Ewropew, lill-Kunsill, lill-Kumitat Ekonomiku u Soċjali Ewropew u lill-Kumitat tar-Reġjuni – L-iskopijiet strateġiċi u r-rakkomandazzjonijiet għall-politika tat-trasport marittimu tal-UE sal-2018, COM(2009) 8 finali tal-21 ta' Jannar 2009

²¹ ĠU L 234, 22.09.2023, p. 48

Barra minn hekk, l-awtoritajiet Ġermaniżi jenfasizzaw li l-użu tal-elettriku mix-xatt huwa limitat ukoll minhabba li ma hemm l-ebda standard tekniku miftiehem fuq livell internazzjonali għall-konnessjoni tal-bastimenti mal-grilja tal-elettriku u, f'xi każijiet, ma hemm l-ebda kapacità tal-provvista tal-elettriku mix-xatt.

Sakemm ma jkunx hemm bidliet sinifikanti fil-qafas u fis-sitwazzjoni kurrenti, il-perjodu ta' żmien għall-estensjoni tal-awtorizzazzjoni biex tiġi applikata rata tat-taxxa mnaqqsa jagħmilha improbabbli li l-analiżi mwettqa fil-paragrafi preċedenti tinbidel qabel ma tiskadi l-miżura.

2. BAŻI LEGALI, SUSSIDJARJETÀ U PROPORZJONALITÀ

- **Baži legali**

L-Artikolu 19 tad-Direttiva tal-Kunsill 2003/96/KE

- **Sussidjarjetà (għall-kompetenza mhux esklużiva)**

Il-qasam tat-tassazzjoni indiretta kopert mill-Artikolu 113 tat-TFUE fih innifsu ma jaqax taħt il-kompetenza esklużiva tal-Unjoni Ewropea skont it-tifsira tal-Artikolu 3 tat-TFUE.

Madankollu, skont l-Artikolu 19 tad-Direttiva 2003/96/KE, il-Kunsill ingħata kompetenza esklużiva, bħala kwistjoni ta' legiżlazzjoni sekondarja, biex jawtorizza lil Stat Membru jintroduci eżenzjonijiet jew tnaqqis ulterjuri skont it-tifsira ta' dik id-dispożizzjoni. Għalhekk l-Istati Membri ma jistgħux jieħdu post il-Kunsill. B'riżultat ta' dan, il-prinċipju ta' sussidjarjetà ma huwiex applikabbli għal din id-deċiżjoni ta' implimentazzjoni. Fi kwalunkwe każ, peress li dan l-att ma huwiex abbozz ta' att legiżlattiv, jenħtieġ li ma jintbagħatx lill-Parlament nazzjonali skont il-Protokoll Nru 2 tat-Trattati għal rieżami ta' konformità mal-prinċipju ta' sussidjarjetà.

- **Proporzjonalità**

Il-proposta tirrispetta l-prinċipju tal-proporzjonalità. It-tnaqqis tat-taxxa ma jaqbiżx dak li huwa meħtieġ biex jintlaħaq l-oġġettiv inkwistjoni.

- **Għażla tal-istrument**

L-istrument propost huwa deċiżjoni ta' implimentazzjoni tal-Kunsill. L-Artikolu 19 tad-Direttiva 2003/96/KE jipprevedi dan it-tip ta' miżura biss.

3. RIŻULTATI TAL-EVALWAZZJONIJIET EX POST, TAL-KONSULTAZZJONIJIET MAL-PARTIJET IKKONĊERNATI U TAL-VALUTAZZJONIJIET TAL-IMPATT

- **Evalwazzjonijiet ex post/kontrolli tal-idoneità tal-legiżlazzjoni eżistenti**

Il-miżura ma tirrikjedix l-evalwazzjoni ta' legiżlazzjoni eżistenti.

- **Konsultazzjonijiet mal-partijiet ikkonċernati**

Din il-proposta hija bbażata fuq talba magħmula mill-Ġermanja u tikkonċerna biss lil dan l-Istat Membru. Għalhekk, ma saret l-ebda konsultazzjoni mal-partijiet ikkonċernati.

- **Ġbir u użu tal-gharfien espert**

Ma kienx hemm bżonn ta' gharfien espert estern.

- **Valutazzjoni tal-impatt**

Din il-proposta tikkonċerna awtorizzazzjoni għal Stat Membru individwali fuq talba tiegħu stess u ma tirrikjedix valutazzjoni tal-impatt.

Madankollu, kif imsemmi qabel, l-informazzjoni pprovduta mill-Ġermanja tissuggerixxi li l-miżura se jkollha impatt limitat fuq id-dhul mit-taxxa, u r-rata tat-taxxa għall-elettriku mix-xatt xorta se tibqa' oghla mil-livell minimu ta' tassazzjoni stabbilit fid-Direttiva 2003/96/KE. Il-Ġermanja qed tistenna li l-miżura se jkollha impatt pożittiv fl-ilħuq tal-għanijiet ambjentali tagħha u b'mod partikolari għat-titjib tal-kwalità tal-arja lokali u t-tnaqqis tal-istorbju fl-ibliet portwarji.

B'mod iktar speċifiku, l-użu tal-elettriku mix-xatt minflok il-ġeneraturi abbord jista' jirriżulta f'emissjonijiet iktar baxxi ta' hafna sustanzi li jniġġsu l-arja – bħad-diossidi tan-nitroġenu u tal-kubrit, materja partikolata fina u metalli tqal – kif ukoll tnaqqis sinifikanti fit-tniġġis akustiku f'xi każijiet (kif ikkonfermat minn feedback li jindika tnaqqis fl-għadd ta' lmenti minn postijiet ġewwa l-belt). Minhabba li mill-2030 'il quddiem se japplikaw valuri ta' limitu tal-kwalità tal-arja iktar stretti, l-elettriku mix-xatt tista' tkun mistennija li ssir iktar importanti bħala miżura għat-tnaqqis tal-emissjonijiet.

Fl-istima tagħhom tan-nefqa tat-taxxa mill-miżura, l-awtoritajiet Ġermaniżi jistennew li jkun hemm telf ta' EUR 1,3 miljun fis-sena għas-snin li ġejjin.

- **Idoneità regolatorja u simplifikazzjoni**

Il-miżura ma tippredix simplifikazzjoni. Dan huwa r-riżultat tat-talba magħmula mill-Ġermanja u jikkonċerna biss lil dan l-Istat Membru.

- **Drittijiet fundamentali**

Il-miżura ma tħalli l-ebda impatt fuq id-drittijiet fundamentali.

4. IMPLIKAZZJONIJIET BAĠITARJI

Il-miżura ma timponi l-ebda piż finanzjarju jew amministrattiv fuq l-Unjoni. Għalhekk, il-proposta ma għandha l-ebda impatt fuq il-baġit tal-Unjoni.

5. ELEMENTI OĦRA

- **Pjanijiet ta' implimentazzjoni u arranġamenti għall-monitoraġġ, l-evalwazzjoni u r-rapportar**

Ma hemm bżonn ta' ebda pjan ta' implimentazzjoni. Din il-proposta tikkonċerna awtorizzazzjoni għal tnaqqis fit-taxxa għal Stat Membru individwali fuq talba tiegħu stess. Din hija pprovduta għal perjodu limitat sal-31 ta' Diċembru 2029. Ir-rata tat-taxxa li se tkun applikabbli se tkun ugwali għal-livell minimu ta' tassazzjoni stabbilit mid-Direttiva dwar it-Tassazzjoni fuq l-Energija. Il-miżura tista' tiġi evalwata f'każ li jkun hemm talba għal tiġdid wara li l-perjodu tal-validità jkun skada.

- **Dokumenti ta' spjegazzjoni (ghad-direttivi)**

Il-proposta ma tirrikjedix dokumenti ta' spjegazzjoni dwar it-traspożizzjoni.

- **Spjegazzjoni fid-dettall tad-dispożizzjonijiet speċifiċi tal-proposta**

L-Artikolu 1 jistipula li l-Ġermanja se tithalla tapplika rata mnaqqsa ta' tassazzjoni fuq l-elettriku għall-elettriku fornut direttament lill-bastimenti, għajr id-dgħajjes għall-użu privat jew għad-divertiment, irmiġġati fil-portijiet Ġermaniżi ("elettriku mix-xatt"). Ir-rata ta' taxxa ma għandhiex tkun inqas minn EUR 0,50 għal kull MWh, jiġifieri l-livell minimu ta' tassazzjoni fuq l-elettriku għall-użu kummerċjali stabbilit fid-Direttiva. Mhux se jkun possibbli li l-elettriku jiġi fornut b'rata mnaqqsa għad-dgħajjes għall-użu privat jew għad-divertiment kif definit fit-tieni subparagrafu tal-Artikolu 14(1)(c) tad-Direttiva 2003/96/KE.

Fl-ewwel paragrafu tiegħu, l-Artikolu 2 jistipula li l-awtorizzazzjoni mitluba tingħata b'effett mill-1 ta' Jannar 2026, b'kontinwità mad-Deċiżjoni ta' Implimentazzjoni tal-Kunsill 2020/1436/UE kurrenti, sal-31 ta' Diċembru 2029, fil-perjodu massimu permess mid-Direttiva, kif mitlub mill-Ġermanja. It-tieni paragrafu jispeċifika li f'każ ta' adożzjoni mill-Kunsill abbażi tal-Artikolu 113 jew kwalunkwe dispożizzjoni rilevanti oħra tat-Trattat ta' kwalunkwe dispożizzjoni ġenerali dwar il-vantaġġi tat-taxxa għall-elettriku mix-xatt, li ssir applikabbli matul il-perjodu stabbilit fl-ewwel paragrafu, id-Deċiżjoni ma tibqax tapplika meta dawk id-dispożizzjonijiet ġenerali jsiru applikabbli.

Proposta għal

DEĊIŻJONI TA' IMPLIMENTAZZJONI TAL-KUNSILL

li tawtorizza lill-Ġermanja tapplika rata mnaqqsa ta' tassazzjoni fuq l-elettriku fornut direttament lil bastimenti rmiġġati f'port, f'konformità mal-Artikolu 19 tad-Direttiva 2003/96/KE

IL-KUNSILL TAL-UNJONI EWROPEA,

Wara li kkunsidra t-Trattat dwar il-Funzjonament tal-Unjoni Ewropea,

Wara li kkunsidra d-Direttiva tal-Kunsill 2003/96/KE tas-27 ta' Ottubru 2003 li tirriforma l-istruttura tal-Komunità dwar tassazzjoni fuq prodotti ta' enerġija u elettriku²², u b'mod partikolari l-Artikolu 19(1), l-ewwel paragrafu tagħha,

Wara li kkunsidra l-proposta tal-Kummissjoni Ewropea,

Billi:

- (1) Bid-Deciżjoni ta' Implimentazzjoni tal-Kunsill (UE) 2020/1436²³, il-Ġermanja giet awtorizzata tapplika rata mnaqqsa ta' tassazzjoni fuq l-elettriku fornut direttament lill-bastimenti, għajr id-dgħajjes għall-użu privat jew għad-divertiment, irmiġġati f'port ("elettriku mix-xatt"), sal-31 ta' Dicembru 2025, f'konformità mal-Artikolu 19 tad-Direttiva 2003/96/KE.
- (2) Permezz ta' ittra datata s-26 ta' Awwissu 2025, il-Ġermanja talbet l-awtorizzazzjoni biex tkompli tapplika rata mnaqqsa ta' tassazzjoni għall-elettriku mix-xatt skont l-Artikolu 19 tad-Direttiva 2003/96/KE. Fit-23 ta' Jannar 2026, l-awtoritajiet Ġermaniżi bagħtu ittra li tipprovdi informazzjoni addizzjonali relatata mat-talba.
- (3) Bir-rata tat-taxxa mnaqqsa li beħsiebha tapplika, il-Ġermanja għandha l-għan li tkompli tippromwovi l-użu tal-elettriku mix-xatt. L-użu ta' tali elettriku huwa meqjus bħala mod li jagħmel inqas ħsara lill-ambjent biex jiġu ssodisfati l-ħtiġijiet tal-elettriku tal-bastimenti rmiġġati f'port milli jagħmel il-ħruq ta' fjuwils tal-bastimenti minn dawk il-bastimenti.
- (4) Sa fejn l-użu tal-elettriku mix-xatt jevita l-emissjonijiet ta' sustanzi li jniġġsu l-arja li joriġinaw mill-ħruq ta' fjuwils tal-bastimenti minn bastimenti rmiġġati f'port, dan itejjeb il-kwalità tal-arja lokali fl-ibliet portwarji. Barra minn hekk, skont il-kundizzjonijiet speċifiċi tal-istruttura tal-ġenerazzjoni tal-elettriku fil-Ġermanja, l-użu tal-elettriku mix-xatt minflok l-elettriku ġġenerat permezz tal-ħruq ta' fjuwils tal-

²² ĠU L 283, 31.10.2003, p. 51, ELI: <http://data.europa.eu/eli/dir/2003/96/oj>

²³ Id-Deciżjoni ta' Implimentazzjoni tal-Kunsill (UE) 2020/1436 tat-12 ta' Ottubru 2020 li tawtorizza lill-Ġermanja tapplika rata mnaqqsa ta' tassazzjoni fuq l-elettriku pprovdut direttament lil bastimenti rmiġġati f'port, f'konformità mal-Artikolu 19 tad-Direttiva 2003/96/KE (ĠU L 331, 7.10.2020, p. 30, ELI: http://data.europa.eu/eli/dec_impl/2020/1436/oj) b'rabta mar-Rettifika tad-Deciżjoni ta' Implimentazzjoni tal-Kunsill (UE) 2020/1436 tat-12 ta' Ottubru 2020 li tawtorizza lill-Ġermanja tapplika rata mnaqqsa ta' tassazzjoni fuq l-elettriku pprovdut direttament lil bastimenti rmiġġati f'port, f'konformità mal-Artikolu 19 tad-Direttiva 2003/96/KE (ĠU L 342, 16.10.2020, p. 31, ELI: http://data.europa.eu/eli/dec_impl/2020/1436/corrigendum/2020-10-16/oj)

bastimenti huwa mistenni li jnaqqas l-emissjonijiet tas-CO₂, sustanzi oħra li jniġġsu l-arja u l-istorbju. Għalhekk, l-applikazzjoni kontinwa tar-rata mnaqqsa ta' tassazzjoni fuq l-elettriku mix-xatt hija mistennija li tikkontribwixxi għall-oġġettivi tal-politika ambjentali, tas-saħħa u tal-klima tal-Unjoni.

- (5) Il-permess biex il-Ġermanja tapplika rata mnaqqsa ta' tassazzjoni fuq l-elettriku mix-xatt ma jmurx lil hinn minn dak li huwa meħtieġ sabiex jiżjed l-użu ta' tali elettriku, peress li fil-maġġoranza tal-kazijiet, il-ġenerazzjoni abbord tal-elettriku se tibqa' l-iktar alternattiva kompetittiva. Għall-istess raġuni, u minhabba li bħalissa l-penetrazzjoni tat-teknoloġija rilevanti fis-suq hija relattivament baxxa, l-applikazzjoni ta' dik ir-rata mnaqqsa ta' tassazzjoni ma hijiex probabbli li twassal għal distorsjonijiet sinifikanti fil-kompetizzjoni matul il-perjodu ta' applikazzjoni tagħha u għalhekk ma hijiex se thalli effett negattiv fuq il-funzjonament xieraq tas-suq intern.
- (6) F'konformità mal-Artikolu 19(2) tad-Direttiva 2003/96/KE, kull awtorizzazzjoni mogħtija skont l-Artikolu 19(1) ta' din id-Direttiva trid tkun għal żmien strettament limitat. Sabiex jiġi żgurat li l-perjodu ta' awtorizzazzjoni jkun twil biżżejjed sabiex l-operaturi ekonomiċi rilevanti ma jiġux skoraġġuti milli jagħmlu l-investimenti meħtieġa, huwa xieraq li l-awtorizzazzjoni mitluba tingħata għal perjodu ta' 4 snin. Madankollu, jenħtieġ li l-awtorizzazzjoni tiegħi tapplika mid-data tal-applikazzjoni ta' kwalunkwe dispożizzjoni ġenerali dwar il-vantaġġi tat-taxxa għall-elettriku mix-xatt li tiġi adottata mill-Kunsill skont l-Artikolu 113 jew kwalunkwe dispożizzjoni rilevanti oħra tat-Trattat jekk tali dispożizzjoni ssir applikabbli matul il-perjodu tal-awtorizzazzjoni.
- (7) Sabiex tingħata ċertezza legali lill-operaturi tal-portijiet u tal-bastimenti, u sabiex tiġi evitata zieda potenzjali fil-piż amministrattiv għad-distributuri u għar-ridistributuri tal-elettriku li tista' tirriżulta minn bidliet fir-rata ta' taxa imposta fuq l-elettriku mix-xatt, jenħtieġ li l-Ġermanja tkun tista' tkompli tapplika r-rata mnaqqsa ta' tassazzjoni għall-elettriku mix-xatt mingħajr interruzzjoni. Għalhekk jenħtieġ li l-awtorizzazzjoni mitluba tingħata b'effett mill-1 ta' Jannar 2026, sabiex tiġi garantita l-kontinwità tal-arranġamenti preċedenti skont id-Deciżjoni ta' Implimentazzjoni (UE) 2020/1436.
- (8) Din id-Deciżjoni hija mingħajr preġudizzju għall-applikazzjoni tar-regoli tal-Unjoni dwar l-għajjnuna mill-Istat,

ADOTTA DIN ID-DECIŻJONI:

Artikolu 1

Il-Ġermanja hija awtorizzata tapplika rata ta' tassazzjoni mnaqqsa fuq l-elettriku fornut direttament lil bastimenti, għajr id-dgħajjes għall-użu privat jew għad-divertiment, irmiġġati f'port ("elettriku mix-xatt"), sakemm jiġu rispettati l-livelli minimi ta' tassazzjoni msemmija fl-Artikolu 10 tad-Direttiva 2003/96/KE.

Artikolu 2

Din id-Deciżjoni għandha tapplika mill-1 ta' Jannar 2026 sal-31 ta' Diċembru 2029.

Madankollu, jekk il-Kunsill, filwaqt li jaġixxi abbażi tal-Artikolu 113 jew fuq kwalunkwe dispożizzjoni oħra rilevanti tat-Trattat dwar il-Funzjonament tal-Unjoni Ewropea, jadotta kwalunkwe dispożizzjoni ġenerali dwar il-vantaġġi tat-taxxa għall-elettriku mix-xatt, li ssir

applikabbli matul il-perjodu stabbilit fl-ewwel paragrafu ta' dan l-Artikolu, din id-Deciżjoni għandha tiegaf tapplika meta jibdew japplikaw dawn id-dispożizzjonijiet ġenerali.

Artikolu 3

Din id-Deciżjoni hija indirizzata lir-Repubblika Federali tal-Ġermanja.

Magħmul fi Brussell,

Għall-Kunsill

Il-President